

శ్రీః  
శ్రీమతే రామానుజాయ నమః  
శ్రీమతే నిగమాంతమహాదేశికాయ నమః  
శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

శ్రీమద్రామాయణే వాల్మీకీయే ఆదికావ్యే అయోధ్యాకాండే

॥ ద్వితీయః సర్గః ॥

*This document has been prepared by*

*Sunder Kidāmbi*

*with the blessings of*

శ్రీ రంగరామానుజ మహాదేశికన్

*His Holiness śrīmad āṇḍavan śrīraṅgam*

శ్రీః  
శ్రీమతే రామానుజాయ నమః  
శ్రీమతే నిగమాంతమహాదేశికాయ నమః  
శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

## ॥ ద్వితీయః సర్గః ॥

దశరథకర్తృకః శ్రీరామరాజ్యాభిషేకప్రస్తావః సంసత్సదస్యైః శ్రీరామగుణానాం  
వర్ణనం కుర్వద్భిరుక్తప్రస్తావస్య సహర్షం యుక్తియుక్తం సమర్థనం

తతః పరిషదం సర్వామామంత్ర్య వసుధాధిపః |  
హితముద్ధర్షణం చైవమువాచ ప్రథితం వచః || 2.2.1 ||

దుందుభిస్వరకల్పేన గంభీరేణానునాదినా |  
స్వరేణ మహతా రాజా జీమూత ఇవ నాదయన్ || 2.2.2 ||

రాజలక్షణయుక్తేన కాంతేనానుపమేన చ |  
ఉవాచ రసయుక్తేన స్వరేణ నృపతిర్పృషాన్ || 2.2.3 ||

విదితం భవతామేతద్ యథా మే రాజ్యముత్తమం |  
పూర్వైర్మమ రాజేంద్రైః సుతవత్ పరిపాలితం || 2.2.4 ||

సోఽహమిక్ష్వాకుభిః సర్వైర్నరేంద్రైః ప్రతిపాలితం |  
శ్రేయసా యోక్తుమిచ్ఛామి సుఖార్హమఖిలం జగత్ || 2.2.5 ||

మయాప్యాచరితం పూర్వైః పంథానమనుగచ్ఛతా |  
ప్రజా నిత్యమనిద్రేణ యథాశక్త్యభిరక్షితాః || 2.2.6 ||

ఇదం శరీరం కృత్స్నస్య లోకస్య చరతా హితం |  
పాండురస్యాతపత్రస్య చ్ఛాయాయాం జరితం మయా || 2.2.7 ||

ప్రాప్య వర్షసహస్రాణి బహునాన్యాయాంషి జీవతః |  
జీర్ణస్యాస్య శరీరస్య విశ్రాంతిమభిరోచయే || 2.2.8 ||

రాజప్రభావజష్టాం చ దుర్వహామజితేంద్రియైః |  
పరిశ్రాంతోఽస్మి లోకస్య గుర్వీం ధర్మధురం వహన్ || 2.2.9 ||

సోఽహం విశ్రామమిచ్ఛామి పుత్రం కృత్వా ప్రజాహితే |  
సన్నికృష్టానిమాన్ సర్వాననుమాన్య ద్విజర్షభాన్ || 2.2.10 ||

అనుజాతో హి మాం సర్వైర్గుణైః శ్రేష్ఠో మమాత్మజః |  
పురందరసమో వీర్యే రామః పరపురంజయః || 2.2.11 ||

తం చంద్రమివ పుష్యేణ యుక్తం ధర్మభృతాం వరం |  
యౌవరాజ్యే నియోక్తాస్మి ప్రాతః పురుషపుంగవం || 2.2.12 ||

అనురూపః స వో నాథో లక్ష్మీవాన్ లక్ష్మణాగ్రజః |  
త్రైలోక్యమపి నాథేన యేన స్యాన్నాథవత్తరం || 2.2.13 ||

అనేన శ్రేయసా సద్యః సంయోక్ష్వేఽహమిమాం మహీం |  
గతక్లేశో భవిష్యామి సుతే తస్మిన్ నివేశ్య వై || 2.2.14 ||

యదిదం మేఽనురూపార్థం మయా సాధు సుమంత్రితం |  
భవంతో మేఽనుమన్యంతాం కథం వా కరవాణ్యహం || 2.2.15 ||

యద్యప్యేషా మమ ప్రీతిర్హితమన్యద్ విచింత్యతాం |  
అన్యా మధ్యస్థచింతా తు విమర్దాభ్యధికోదయా || 2.2.16 ||

ఇతి బ్రువంతం ముదితాః ప్రత్యనందన్ నృపా నృపం |  
వృష్టిమంతం మహామేఘం నర్దంత ఇవ బర్హిణః || 2.2.17 ||

స్నిగ్ధోఽనునాదః సంజజ్ఞే తతో హర్షసమీరితః |  
జనౌఘాద్ధుష్టసన్నాదో మేదినీం కంపయన్నివ || 2.2.18 ||

తస్య ధర్మార్థవిదుషో భావమాజ్ఞాయ సర్వశః |  
బ్రాహ్మణా బలముఖ్యాశ్చ పౌరజానపదైః సహ || 2.2.19 ||

సమేత్య తే మంత్రయితుం సమతాగతబుద్ధయః |  
ఊచుశ్చ మనసా జ్ఞాత్వా వృద్ధం దశరథం నృపం || 2.2.20 ||

అనేకవర్షసాహస్రో వృద్ధస్త్వమసి పార్థివ |  
స రామం యువరాజానమభిషిచస్వ పార్థివం || 2.2.21 ||

ఇచ్ఛామో హి మహాబాహుం రఘువీరం మహాబలం |  
గజేన మహతా యాంతం రామం ఛత్రావృతాననం || 2.2.22 ||

ఇతి తద్వచనం శ్రుత్వా రాజా తేషాం మనఃప్రియం |  
అజానన్నివ జిజ్ఞాసురిదం వచనమబ్రవీత్ || 2.2.23 ||

శ్రుత్వైతద్ వచనం యన్మే రాఘవం పతిమిచ్ఛథ |  
రాజానః సంశయోఽయం మే తదిదం బ్రూత తత్త్వతః || 2.2.24 ||

కథం ను మయి ధర్మేణ పృథివీమనుశాసతి |  
భవంతో ద్రష్టుమిచ్ఛంతి యువరాజం మహాబలం || 2.2.25 ||

తే తమూచుర్మహాత్మానః పౌరజానపదైః సహ |  
బహవో నృప కల్యాణగుణాః సంతి సుతస్య తే || 2.2.26 ||

గుణాన్ గుణవతో దేవ దేవకల్పస్య ధీమతః |  
ప్రియానానందనాన్ కృత్స్నాన్ ప్రవక్ష్యామోఽద్య తాన్ శృణు || 2.2.27 ||

దివ్యైర్గుణైః శక్తసమో రామః సత్యపరాక్రమః |  
ఇక్ష్యాకుభ్యోఽపి సర్వేభ్యో హ్యతిరిక్తో విశాంపతే || 2.2.28 ||

రామః సత్పురుషో లోకే సత్యః సత్యపరాయణః |  
సాక్షాద్ రామాద్ వినిర్వృత్తో ధర్మశ్చాపి శ్రియా సహ || 2.2.29 ||

ప్రజాసుఖత్వే చంద్రస్య వసుధాయాః క్షమాగుణైః |  
బుద్ధ్యా బృహస్పతేస్తుల్యో వీర్యే సాక్షాచ్ఛచీపతేః || 2.2.30 ||

ధర్మజ్ఞః సత్యసంధశ్చ శీలవాననసూయకః |  
క్షాంతః సాంత్యయితా శ్లక్షః కృతజ్ఞో విజితేంద్రియః || 2.2.31 ||

మృదుశ్చ స్థిరచిత్తశ్చ సదా భవ్యోఽనసూయకః |  
ప్రియవాదీ చ భూతానాం సత్యవాదీ చ రాఘవః || 2.2.32 ||

బహుశ్రుతానాం వృద్ధానాం బ్రాహ్మణానాముపాసితా |  
తేనాస్యేహతులా కీర్తిర్యశస్తేజశ్చ వర్ధతే || 2.2.33 ||

దేవాసురమనుష్యాణాం సర్వాస్త్రేషు విశారదః |  
సమ్యగ్ విద్యావ్రతస్నాతో యథావత్ సాంగవేదవిత్ || 2.2.34 ||

గాంధర్వే చ భువి శ్రేష్ఠో బభూవ భరతాగ్రజః |  
కల్యాణాభిజనః సాధురదీనాత్మా మహామతిః || 2.2.35 ||

ద్విజైరభివినీతశ్చ శ్రేష్ఠైర్ధర్మార్థనైపుణైః |  
యదా వ్రజతి సంగ్రామం గ్రామార్థే నగరస్య వా || 2.2.36 ||

గత్వా సౌమిత్రిసహితో నావిజిత్య నివర్తతే |  
సంగ్రామాత్ పునరాగత్య కుంజరేణ రథేన వా || 2.2.37 ||

పౌరాన్ స్వజనవన్నిత్యం కుశలం పరిపుచ్ఛతి |  
పుత్రేష్వగ్నిషు దారేషు ప్రేష్యశిష్యగణేషు చ || 2.2.38 ||

నిఖిలేనానుపూర్వ్యా చ పితా పుత్రానివౌరసాన్ |  
శుశ్రూషంతే చ వః శిష్యాః కచ్ఛిద్ వర్మసు దంశితాః || 2.2.39 ||

ఇతి వః పురుషవ్యాఘ్రః సదా రామోఽభిభాషతే |  
వ్యసనేషు మనుష్యాణాం భృశం భవతి దుఃఖితః || 2.2.40 ||

ఉత్సవేషు చ సర్వేషు పితేవ పరితుష్యతి |  
సత్యవాదీ మహేష్వాసో వృద్ధసేవీ జితేంద్రియః || 2.2.41 ||

స్మితపూర్వాభిభాషీ చ ధర్మం సర్వాత్మనాశ్రితః |  
సమ్యగ్గోక్తా శ్రేయసాం చ న విగృహ్యకథారుచిః || 2.2.42 ||

ఉత్తరోత్తరయుక్తౌ చ వక్తా వాచస్పతిర్యథా |  
సుభూరాయతతామ్రాక్షః సాక్షాద్ విష్ణురివ స్వయం || 2.2.43 ||

రామో లోకాభిరామోఽయం శౌర్యవీర్యపరాక్రమైః |  
ప్రజాపాలనసంయుక్తో న రాగోపహతేంద్రియః || 2.2.44 ||

శక్తస్త్రిలోక్యమప్యేష భోక్తుం కిం ను మహీమిమాం |  
నాస్య క్రోధః ప్రసాదశ్చ నిరర్థోఽస్తి కదాచన || 2.2.45 ||

హంత్యేష నియమాద్ వధ్యానవధ్యేషు న కుప్యతి |  
యునక్త్యర్థైః ప్రహృష్టశ్చ తమసౌ యత్ర తుష్యతి || 2.2.46 ||

దాంతైః సర్వప్రజాకాంతైః ప్రీతిసంజననైర్ప్పణాం |  
గుణైర్విరోచతే రామో దీప్తః సూర్య ఇవాంశుభిః || 2.2.47 ||

తమేవంగుణసంపన్నం రామం సత్యపరాక్రమం |  
లోకపాలోపమం నాథమకామయత మేదినీ || 2.2.48 ||

వత్సః శ్రేయసి జాతస్తే దిష్ట్యాసౌ తవ రాఘవః |  
దిష్ట్యా పుత్రగుణైర్యుక్తో మారీచ ఇవ కశ్యపః || 2.2.49 ||

బలమారోగ్యమాయుశ్చ రామస్య విదితాత్మనః |  
దేవాసురమనుష్యేషు సగంధర్వోరగేషు చ || 2.2.50 ||

ఆశంసతే జనః సర్వో రాష్ట్రే పురవరే తథా |  
ఆభ్యంతరశ్చ బాహ్యశ్చ పౌరజానపదో జనః || 2.2.51 ||

స్త్రీయో వృద్ధాస్తరుణ్యశ్చ సాయం ప్రాతః సమాహితాః |  
సర్వా దేవాన్నమస్యంతి రామస్యార్థే మనస్వినః |  
తేషాం తద్ యాచితం దేవ త్వత్ప్రసాదాత్సమృద్ధ్యతాం || 2.2.52 ||

రామమిందీవరశ్యామం సర్వశత్రునిబర్హణం |  
పశ్యామో యౌవరాజ్యస్థం తవ రాజోత్తమాత్మజం || 2.2.53 ||

తం దేవదేవోపమమాత్మజం తే  
సర్వస్య లోకస్య హితే నివిష్టం |  
హితాయ నః క్షిప్రముదారజుష్టం  
ముదాభిషేక్తుం వరద త్వమర్హసి || 2.2.54 ||

|| ఇత్యార్షే శ్రీమద్రామాయణే వాల్మీకీయే ఆదికావ్యే  
అయోధ్యాకాండే ద్వితీయః సర్గః ||